

சிவயோக சுவாமிகளின் 'நற்சிந்தனை'யில் ஒழுக்கவியல் சிந்தனைகள்

அமிராமி. செ

ஆய்வுச்சுருக்கம்:

சித்த விருத்தியை அடக்கிச் சிந்தையை ஏகாக்கிரமமாகப் பரம்பொருளிடம் செலுத்தும் வித்தை தெரிந்தவர்களே சித்தர்கள் எனப்படுவர் பாடல்களானவை இன மத வேறுபாடுகளுக்கு அப்பாற்பட்ட நிலையில் மனித குலம் அனைத்தினையும் ஒன்று சேர்க்கும் வகையில் அமைந்துள்ளன. தமிழகத்து சித்தர் பரம்பரையைப் போன்று ஈழத்திலும் சித்தர் பரம்பரை இருந்திருக்கிறது. ஈழத்துச் சித்தர் பரம்பரையில் சிவயோக சுவாமிகளுக்குச் சிறப்பிடமுண்டு. ஈழத்துச் சித்தர்களுக்கும் இலக்கியம் தந்த சித்தராக இவர் அடையாளப்படுத்தப்படுகிறார். இவருடைய நிறைமொழிகளே 'நற்சிந்தனைத்' தொகுப்பாக அறியப்படுகிறது. அந்தவகையிலே சிவயோகசுவாமிகளின் நற்சிந்தனையில் ஒழுக்கவியல் சிந்தனைகள் பற்றி நோக்குவதும் எதிர்கால சமூகத்திற்கு நல்லொழுக்கத்தினைப் போதிப்பதனையும் இவ்வாய்வானது நோக்கங்களாகக் கொண்டுள்ளது. ஆய்வொன்றினை மேற்கொள்ளும் போது ஆய்வின் உண்மைத் தன்மையைப் பேணுவது ஆய்வின் மூலம் பெற்றுக் கொள்ளும் தரவுகளின் நம்பகத் தன்மையைப் பொறுத்து அமைகின்றது. இவ்வாய்வின் முதலாம் நிலைத் தரவுகளாக சிவயோக சுவாமிகளுடைய நற்சிந்தனையும் இரண்டாம் நிலைத் தரவுகளாக இவ்வாய்வோடு தொடர்புடையதாக இதுவரை வெளிவந்த ஆய்வுக்கட்டுரைகள், உரை நூல்கள், சஞ்சிகைகள், இணையத்தகவல்கள் என்பவையும் பயன்படுத்தப்பட்டுள்ளன. ஈழத்துச் சித்தர்களின் இலக்கியங்கள் மிகவும் அரிதாகவே காணப்படுகின்றன. இவ்வாய்வில் திரட்டப்பட்ட தரவுகள் விபரண ஆய்வு, பகுப்பாய்வு முறை ஆகிய ஆய்வு முறையியல்களுடாகக் கட்டமைக்கப்பட்டுள்ளன. சிவயோக சுவாமிகளின் நற்சிந்தனைப் பாடல்களுக்குள் ஒழுக்கவியல் சிந்தனைகளுக்குத் தனித்துவமான இடமுண்டு என்ற கருதுகோளின் அடிப்படையில் இவ்வாய்வு மேற்கொள்ளப் பட்டுள்ளது.

திறவுச்சொற்கள்: சிவயோக சுவாமிகள், நற்சிந்தனை, ஒழுக்கவியல், சித்தர் மரபு, வாழ்வியல் நெறி.